

॥ पितृस्तोत्रं पितृस्तुतिः ॥

.. pitRistuti ..

sanskritdocuments.org

July 25, 2016

Document Information

Text title : pitRistotram

File name : pitRistotram.itx

Location : doc_deities_misc

Author : Vyasa

Language : Sanskrit

Subject : philosophy/hinduism/religion

Transliterated by : sansknet

Proofread by : NA

Source : shrIgAruDe mahApuRANe adhyAya 89 ruchikRitaM

Latest update : December 12, 2015

Send corrections to : sanskrit@cheerful.com

Site access : <http://sanskritdocuments.org>

॥ पितृस्तुति ॥

श्रीगारुडे महापुराणे पितृस्तोत्रे रुचिस्तोत्रं नाम
ऊननवतितमोऽध्यायान्तर्गतम् ।

रुचिरुवाच ।

नमस्येऽहं पितृन्भक्त्या ये वसन्त्यधिदेवतम् । var देवताः

देवैरपि हि तर्प्यन्ते ये श्राद्धेषु स्वधोत्तरैः ॥ १ ॥ १,८९.१३

नमस्येऽहं पितृन्स्वर्गे ये तर्प्यन्ते महर्षिभिः ।

श्राद्धैर्मनोमयैर्भक्त्या भुक्तिमुक्तिमभीप्सुभिः ॥ २ ॥ १,८९.१४

नमस्येऽहं पितृन्स्वर्गे सिद्धाः सन्तर्पयन्ति यान् ।

श्राद्धेषु दिव्यैः सकलैरुपहारैरनुत्तमैः ॥ ३ ॥ १,८९.१५

नमस्येऽहं पितृन्भक्त्या येऽर्च्यन्ते गुह्यकैर्दिवि ।

तन्मयत्वेन वाञ्छद्भिर्ऋद्धिमात्यन्तिकीं पराम् ॥ ४ ॥ १,८९.१६

नमस्येऽहं पितृन्मर्त्यैरर्च्यन्ते भुवि ये सदा ।

श्राद्धेषु श्रद्धयाभीष्टलोकपुष्टिप्रदायिनः ॥ ५ ॥ १,८९.१७

नमस्येऽहं पितृन्विप्रैरर्च्यन्ते भुवि ये सदा ।

वाञ्छिताभीष्टलाभाय प्राजापत्यप्रदायिनः ॥ ६ ॥ १,८९.१८

नमस्येऽहं पितृन्ये वै तर्प्यन्तेऽरण्यवासिभिः ।

वन्यैः श्राद्धैर्यताहारैस्तपोनिर्धूतकल्मषैः ॥ ७ ॥ १,८९.१९

नमस्येऽहं पितृन्विप्रैर्नैष्ठिकैर्धर्मचारिभिः ।

ये संयतात्मभिर्नित्यं सन्तर्प्यन्ते समाधिभिः ॥ ८ ॥ १,८९.२०

नमस्येऽहं पितृञ्छ्राद्धै राजन्यास्तर्पयन्ति यान् ।

कव्यैरशेषैर्विधिवल्लोकद्वयफलप्रदान् ॥ ९ ॥ १,८९.२१

नमस्येऽहं पितृन्वैश्यैरर्च्यन्ते भुवि ये सदा ।

स्वकर्माभिरतैर्नित्यं पुष्पधूपान्नवारिभिः ॥ १० ॥ १,८९.२२

नमस्येऽहं पितृञ्छ्राद्धे शूद्रैरपि च भक्तिः ।

सन्तर्प्यन्ते जगत्कृत्स्नं नाम्ना ख्याताः सुकालिनः ॥ ११ ॥ १,८९.२३

नमस्येऽहं पितृञ्छ्राद्धे पाताले ये महासुरैः ।

सन्तर्प्यन्ते सुधाहारास्त्यक्तदम्भमदैः सदा ॥ १२ ॥ १,८९.२४

नमस्येऽहं पितृञ्छ्राद्धैरर्च्यन्ते ये रसातले ।

भोगैरशेषैर्विधिवन्नागैः कामानभीप्सुभिः ॥ १३ ॥ १,८९.२५

नमस्येऽहं पितृञ्छ्राद्धैः सर्पैः सन्तर्पितान्सदा ।

तत्रैव विधिवन्मन्त्रभोगसम्पत्समन्वितैः ॥ १४ ॥ १,८९.२६

पितृन्नमस्ये निवसन्ति साक्षाद्ये देवलोकेऽथ महीतले वा ।
 तथाऽन्तरिक्षे च सुरारिपूज्यास्ते वै प्रतीच्छन्तु मयोपनीतम् ॥ १५ ॥ १,८९.२७
 पितृन्नमस्ये परमार्थभूता ये वै विमाने निवसन्त्यमूर्ताः ।
 यजन्ति यानस्तमलैर्मनोभिर्योगीश्वराः क्लेशविमुक्तिहेतून् ॥ १६ ॥ १,८९.२८
 पितृन्नमस्ये दिवि ये च मूर्ताः स्वधाभुजः काम्यफलाभिसन्धौ ।
 प्रदानशक्ताः सकलेप्सितानां विमुक्तिदा येऽनभिसंहितेषु ॥ १७ ॥ १,८९.२९
 तृप्यन्तु तेऽस्मिन्पितरः समस्ता इच्छावतां ये प्रदिशन्ति कामान् ।
 सुरत्वमिन्द्रत्वमितोऽधिकं वा गजाश्वरत्नानि महागृहाणि ॥ १८ ॥ १,८९.३०
 सोमस्य ये रश्मिषु येऽर्कबिम्बे शुक्ले विमाने च सदा वसन्ति ।
 तृप्यन्तु तेऽस्मिन्पितरोऽन्नतोयैर्गन्धादिना पुष्टिमितो ब्रजन्तु ॥ १९ ॥ १,८९.३१
 येषां हुतेऽग्नौ हविषा च तृप्तिर्ये भुञ्जते विप्रशरीरसंस्थाः ।
 ये पिण्डदानेन मुदं प्रयान्ति तृप्यन्तु तेऽस्मिन्पितरोऽन्नतोयैः ॥ २० ॥ १,८९.३२
 ये खड्गमांसेन सुरैरभीष्टैः कृष्णैस्तिलैर्दिव्य मनोहरैश्च ।
 कालेन शाकेन महर्षिवर्यैः सम्प्रीणितास्ते मुदमत्र यान्तु ॥ २१ ॥ १,८९.३३
 कव्यान्यशेषाणि च यान्यभीष्टान्यतीव तेषां मम पूजितानाम् ।
 तेषाञ्च साम्निध्यमिहास्तु पुष्पगन्धाम्बुभोज्येषु मया कृतेषु ॥ २२ ॥ १,८९.३४
 दिनेदिने ये प्रतिगृह्णतेऽर्चा मासान्तपूज्या भुवि येऽष्टकासु ।
 ये वत्सरान्तेऽभ्युदये च पूज्याः प्रयान्तु ते मे पितरोऽत्र तुष्टिम् ॥ २३ ॥ १,८९.३५
 पूज्या द्विजानां कुमुदेन्दुभासो ये क्षत्रियाणां ज्वलनार्कवर्णाः ।
 तथा विशां ये कनकावदाता नीलीप्रभाः शूद्रजनस्य ये च ॥ २४ ॥ १,८९.३६
 तेऽस्मिन्समस्ता मम पुष्पगन्धधूपाम्बुभोज्यादिनिवेदनेन ।
 तथाऽग्निहोमेन च यान्ति तृप्तिं सदा पितृभ्यः प्रणतोऽस्मि तेभ्यः ॥ २५ ॥
 १,८९.३७
 ये देवपूर्वाण्यभितृप्तिहेतोर श्रन्ति कव्यानि शुभाहतानि ।
 तृप्ताश्च ये भूतिसृजो भवन्ति तृप्यन्तु तेऽस्मिन्प्रणतोऽस्मि तेभ्यः ॥ २६ ॥
 १,८९.३८
 रक्षांसि भूतान्यसुरास्तथोग्रात्रिणांशयन्तु त्वशिवं प्रजानाम् ।
 आद्याः सुराणाममरेशपूज्यास्तृप्यन्तु तेऽस्मिन्प्रणतोऽस्मि तेभ्यः ॥ २७ ॥ १,८९.३९
 अग्निष्वात्ता बर्हिषद् आज्यपाः सोमपास्तथा ।
 ब्रजन्तु तृप्तिं श्राद्धेऽस्मिन्पितरस्तर्पिता मया ॥ २८ ॥ १,८९.४०
 अग्निष्वात्ताः पितृगणाः प्राचीं रक्षन्तु मे दिशम् ।
 तथा बर्हिषद्ः पान्तु याम्यां मे पितरः सदा ।
 प्रतीचीमाज्यपास्तद्वदुदीचीमपि सोमपाः ॥ २९ ॥ १,८९.४१
 रक्षोभूतपिशाचेभ्यस्तथैवासुरदोषतः ।
 सर्वतः पितरो रक्षां कुर्वन्तु मम नित्यशः ॥ ३० ॥ १,८९.४२

विश्वो विश्वभुगाराध्यो धर्मो धन्यः शुभाननः ।
 भूतिदो भूतिकृद्भूतिः पितृणां ये गणा नव ॥ ३१ ॥ १,८९.४३
 कल्याणः कल्यदः कर्ता कल्यः कल्यतराश्रयः ।
 कल्यताहेतुरन्धः षडिमे ते गणाः स्मृताः ॥ ३२ ॥ १,८९.४४
 वरो वरेण्यो वरदस्तुष्टिदः पुष्टिदस्तथा ।
 विश्वपाता तथा धाता सप्तैते च गणाः स्मृताः ॥ ३३ ॥ १,८९.४५
 महान्महात्मा महितो महिमावान्महाबलः ।
 गणाः पञ्च तथैवैते पितृणां पापनाशनाः ॥ ३४ ॥ १,८९.४६
 सुखदो धनदश्चान्यो धर्मदोऽन्यश्च भूतिदः ।
 पितृणां कथ्यते चैव तथा गणचतुष्टयम् ॥ ३५ ॥ १,८९.४७
 एकत्रिंशत्पितृगणा यैर्व्याप्तमखिलं जगत् ।
 त एवात्र पितृगणास्तुष्यन्तु च मदाहितात् ॥ ३६ ॥ १,८९.४८

<HR>

माक्रण्डेय उवाच ।

एवं तु स्तुवतस्तस्य तेजसोराशिरुच्छ्रितः ।
 प्रादुर्बभूव सहसा गगनव्यासिकारकः ॥ ३७ ॥ १,८९.४९
 तद्दृष्ट्वा सुमहत्तेजः समाच्छाद्य स्थितं जगत् ।
 जानुभ्यामवनीं गत्वा रुचिः स्तोत्रमिदञ्जगौ ॥ ३८ ॥ १,८९.५०
 रुचिरुवाच ।
 अर्चितानाममूर्तानां पितृणां दीप्ततेजसाम् ।
 नमस्यामि सदा तेषां ध्यानिनां दिव्यचक्षुषाम् ॥ ३९ ॥ १,८९.५१
 इन्द्रादीनां च नेतारो दक्षमारीचयोस्तथा ।
 सप्तर्षीणां तथाऽन्येषां तान्नमस्यामि कामदान् ॥ ४० ॥ १,८९.५२
 मन्वादीनां च नेतारः सूर्याचन्द्रमसोस्तथा ।
 तान्नमस्याम्यहं सर्वान्पितृन्प्युदधावपि ॥ ४१ ॥ १,८९.५३
 नक्षत्राणां ग्रहाणां च वाय्वश्विनोर्नभसस्तथा ।
 द्यावापृथिव्योश्च तथा नमस्यामि कृताञ्जलिः ॥ ४२ ॥ १,८९.५४
 प्रजापतेः कश्यपाय सोमाय वरुणाय च ।
 योगेश्वरेभ्यश्च सदा नमस्यामि कृताञ्जलिः ॥ ४३ ॥ १,८९.५५
 नमो गणेभ्यः सप्तभ्यस्तथा लोकेषु सप्तसु ।
 स्वायम्भुवे नमस्यामि ब्रह्मणे योगचक्षुषे ॥ ४४ ॥ १,८९.५६
 सोमाधारान्पितृगणान्योगमूर्तिधरांस्तथा ।
 नमस्यामि तथा सोमं पितरं जगतामहम् ॥ ४५ ॥ १,८९.५७
 अग्निरूपांस्तथैवान्यान्नमस्यामि पितृनहम् ।

अग्निसोममयं विश्वं यत् एतदशेषतः ॥ ४६ ॥ १,८९.५८
ये च तेजसि ये चैते सोमसूर्याग्निमूर्तयः ।
जगत्स्वरूपिणश्चैव तथा ब्रह्मस्वरूपिणः ॥ ४७ ॥ १,८९.५९
तेभ्योऽखिलेभ्यो योगिभ्यः पितृभ्यो यत्मानसः ।
नमोनमो नमस्तेऽस्तु प्रसीदन्तु स्वधाभुजः ॥ ४८ ॥ १,८९.६०
इति श्रीगारुडे महापुराणे पूर्वखण्डे प्रथमांशाख्ये आचारकाण्डे
रुचिकृतपितृस्तोत्रं नामैकोनवतितमोऽध्यायान्तर्गतम् ।

From sansknet.org as provided on GRETEL site.

Some consider as two stotras by Ruchi.

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

Please help to maintain respect for volunteer spirit.

.. pitRistuti ..
was typeset on July 25, 2016

Please send corrections to sanskrit@cheerful.com

